



# सनदी लेखापाल स्थापना दिनाच्या कार्यक्रमात, आयजीआय स्टेडियमवर नवी दिल्लीत पंतप्रधान नरेंद्र मोदी यांनी केलेले भाषण

Posted On: 01 JUL 2017 11:56PM by PIB Mumbai

नवी दिल्ली 1 जुलै 2017

नमस्कार,

भारतीय सनदी लेखापाल संस्थेचे अध्यक्ष, नीलेश विक्रमसे, इतर पदाधिकारी, अर्थमंत्री अरुण जेटलीजी, केंद्रीय मंत्रिमंडळातले माझे सर्व सहकारी, देशभरातील जवळपास 200 ठिकाणी उपस्थित असलेले सनदी लेखापालन क्षेत्रातले मान्यवर, राज्यांमध्ये उपस्थित असलेले सर्व माननीय मुख्यमंत्री आणि दिल्लीतल्या या पावसातही उत्साहाने उपस्थित असलेल्या आपणा सर्वांना माझा नमस्कार!

आजच्या शुभप्रसंगी ज्यांना सन्मानित करण्यात आले, आज या सभागृहात आणि देशात निरनिराळ्या ठिकाणी इतक्या मोठ्या संख्येने उपस्थित असलेले, व्यापार आणि उद्योग क्षेत्राशी संबंधित मान्यवर, टीव्ही आणि रेडिओच्या माध्यमातून या कार्यक्रमात सहभागी झालेले सर्व नागरिक, युवा मित्रांनो आणि बंधुभगिनीनो,

आज भारतीय सनदी लेखापाल संस्थेचा स्थापना दिन आहे. त्यानिमित्त माझ्याकडून आपल्या सर्वांना खूप खूप शुभेच्छा. आजच या संस्थेचा स्थापना दिवस आहे आणि आजच भारताच्या आर्थिक क्षेत्रातील नव्या मार्गाचा आरंभ झाला आहे, हा एक चांगला योगायोग आहे. आजपासूनच भारतात जीएसटी म्हणजेच गुड अँड सिंपल टॅक्सचीही सुरुवात झाली आहे. माझ्यासाठी आनंदाची बाब अशी की या ऐतिहासिक प्रसंगी मी आपल्यापुढे उपस्थित आहे हे माझं सद्भाग्य आहे. सनदी लेखापाल क्षेत्राशी अनेक वर्षांपासून संबंधित असलेल्या मान्यवरांनो, संसदेने तुम्हाला एक पवित्र अधिकार दिला आहे. हिशेबवहीत जे बरोबर आहे ते बरोबर आणि चुकला चूक म्हणण्याचा, ते परमाणित करण्याचा, लेखा परिक्षण करण्याचा, हे अधिकार फक्त तुम्हाला आणि तुम्हालाच आहेत. जशी डॉक्टरांना समाजातील व्यक्तींच्या आरोग्याची काळजी घ्यावी लागते, तशीच तुमच्यावर समाजाच्या आर्थिक आरोग्याची जबाबदारी असते. असा कोणीही डॉक्टर नसेल जो लोकांना सांगत असेल की तुम्ही अमके खा...तमके खा, असे करा-तसे करा आणि आजारी पडा, म्हणजे माझी मिळकत वाढेल. डॉक्टरांना माहिती असते की कोणी आजारी पडले तर माझी अधिक कमाई होईल. तरीसुद्धा डॉक्टर सांगतात की तुमच्या आरोग्यासाठी तुम्ही अमूक-तमूक करायला पाहिजे.

माझ्या मित्रांनो, त्याचप्रमाणे, समाजाचं आर्थिक आरोग्य चांगले रहावे, त्यात चुकीच्या गोष्टींचा शिरकाव होऊ नये याची काळजी तुम्ही घेता. देशाच्या अर्थव्यवस्थेचे तुम्ही मोठे आधारस्तंभ आहात. म्हणूनच आपल्यामध्ये उपस्थित राहणं ही माझ्यासाठी शिकण्याची, दीक्षा घेण्याची मोठी संधी आहे.

भारतातल्या सनदी लेखापालांचं ज्ञान आणि उत्तम आर्थिक कौशल्यचा जगभरात नावलौकिक आहे. नवीन सनदी लेखापालन अभ्यासक्रम(Chartered Accountancy Course Curriculum )सुरू करण्याची आज मला संधी मिळाली आहे. तुमचा चैतन्यपूर्ण अभ्यासक्रम आणि परीक्षेच्या विश्वासाहर्तेची हीच खरी ओळख आहे. मला खात्री आहे की नवीन अभ्यासक्रम, या व्यवसायात येणाऱ्या नव्या लोकांची फायनान्शियल स्किल्स आणखी बळकट करेल. आपल्या इन्स्टिट्यूट्स आणि मनुष्यबळ विकास क्षेत्रात जे जागतिक मानदंड आहेत, ज्या जागतिक गरजा आहेत, त्या अनुषंगाने आपल्या मनुष्यबळाच्या विकासाच्या दिशेने आपल्याला सतत गतीमान आणि प्रवाही व्यवस्था विकसित कराव्या लागतील. आपल्या अभ्यासक्रमामध्ये लेखापालन क्षेत्रातील तांत्रिक गोष्टींचा कशाप्रकारे अंतर्भाव करता येईल, आपल्या काही Chartered Neutral Firms, तंत्रज्ञानातल्या नावीन्यपूर्ण कल्पना, नवनवीन सॉफ्टवेअर्स ही सुद्धा एक नवीन बाजारपेठ असून, त्यात आपल्याला भरपूर संधी आहेत.

मित्रांनो आपल्या शास्त्रांमध्ये चार पुरुषार्थ सांगितले आहेत. धर्म, अर्थ, काम आणि मोक्ष ! या चार पुरुषार्थांचं शास्त्रांमध्ये सविस्तर वर्णन केलं आहे. तुम्ही कधी विचार केला आहे का, की धर्म आणि मोक्षाचा मुद्दा निघाला तर ऋषी, मुनी डोळ्यासमोर येतात. त्याचप्रमाणे आर्थिक क्षेत्राचा कारभार तुमच्या हातात आहे. त्यांच्याच बरोबरीने आहे. म्हणूनच तुम्हाला मी जर आर्थिक क्षेत्रातले ऋषी-मुनी म्हटलं तर ते चुकीचं ठरणार नाही. मोक्षाचा मार्ग दाखवणाऱ्या ऋषी-मुनीचं जेवढं महत्त्व आहे तेवढंच महत्त्व अर्थव्यवस्थेमध्ये तुम्ही जे मार्गदर्शन करता त्याला आहे, अर्थक्षेत्रात कसं आचरण हवं, कोणता मार्ग बरोबर आहे, ही दिशा दाखवण्याची जबाबदारी सनदी लेखापालन क्षेत्रातील प्रत्येक लहान-थोर व्यक्तीची असते.

माझ्या प्रिय मित्रांनो, तुमच्याकडून मला जे प्रेम मिळत आहे, ज्या प्रकारे मला तुमचं प्रोत्साहन लाभत आहे, त्याच प्रेमापोटी माझं मन तुमच्यापुढे मोकळं करण्याची प्रेरणा मिळाली आहे. तुमची आणि माझी देशभक्ती सारखीच आहे. देशाला पुढे नेण्याची माझी जशी इच्छा आहे, तशीच तुमचीही आहे. पण काही वस्तुस्थिती अशा आहेत, ज्या विचार करायला भाग पाडतात.

तुमच्यामध्ये जे जुने, अनुभवी लोक आहेत त्यांना माहितीच असेल की एखाद्या घराला आग लागली, सगळी मालमत्ता त्या आगीत जळून खाक झाली तरी त्या घरातले कुटुंब स्वकर्तृत्वाच्या बळावर लवकरच पुन्हा उभे राहते. सुरुवातीला थोडा त्रास झाला तरी कालांतराने ते संकटातून बाहेर पडते. आपल्या ज्येष्ठांनी सांगितलेच आहे की आगीत जळालेले घर पुन्हा उभे करण्याचे काम कुटुंब करते. पण कुटुंबातल्या एखाद्या व्यक्तीला जर चोरी करण्याची सवय असेल तर ते कुटुंब पुन्हा उभे राहू शकत नाही. बंधुभगिनीनो, ते सगळे कुटुंब काही चोरी करत नाही, पण कुटुंबातला एखादाच सदस्य जर कुटुंबाचे नियम तोडत असेल तर ते कुटुंबच संपून जाते.

हिशेबवही चोख ठेवणाऱ्या माझ्या मित्रांनो, अशाच प्रकारे आलेल्या कुठल्याही संकटातून देश पुन्हा उभा राहू शकतो. पूर असो, भूकंप असो कुठलेही संकट असो त्याच्यातून बाहेर पडण्याचे जनताजनार्दननामध्ये सामर्थ्य असते. शासन व्यवस्था आणि जनता दोघे मिळून त्या संकटातून बाहेर येतात. पण त्याच देशातील कुणाला चोरी करायची सवय लागली तर ज्याप्रमाणे कुटुंब संकटातून सावरू शकत नाही त्याचप्रमाणे तो देश, समाजसुद्धा पुन्हा संकटातून उभारी घेऊ शकत नाही. सगळी स्वप्ने भंग पावतात, विकास थांबतो. काही मोजकेच लोक असे असतात जे देशाची प्रगती रोखण्याचे काम करतात. अशा लोकांविरुद्ध सरकारने गेल्या तीन वर्षांत कठोर पावले उचलली आहेत. नवीन कायदे केले आहेत, जुने कायदे अधिक कठोर केले आहेत. कितीतरी देशांशी करार केले आहेत. जुन्या करारांमध्ये नवे बदल केले आहेत. परदेशातील काळ्या पैशाविरोधात केलेल्या कारवाईचा काय परिणाम होतो आहे त्याचा पुरावा स्विस बँकेच्या ताऱ्या आकडेवारीमध्ये दिसून येतो आहे.

स्विस बँकेत भारतीयांनी जमा केलेल्या पैशाचे प्रमाण आजवरच्या सर्वात निचांची स्तरावर गेले आहे. 30 वर्षांपूर्वी पासून म्हणजे 1987 पासून कुठल्या देशातील लोकांचा किती पैसा जमा होतो आहे, हे स्विस बँकेनी जाहीर करायला सुरुवात केली. गेल्या वर्षांचा अहवाल आता आला आहे, त्यानुसार भारतीयांचा जो पैसा स्विस बँकामध्ये आहे, त्यात नवीन भर पडलेली नाही. जो आधीच जमा केलेला पैसा आहे त्यातही 45 टक्के घट झाली आहे. 2014 साली ज्यादिवशी तुम्ही माझ्याकडे कारभार सोपवला त्याच दिवसापासून ही घट सुरू झाली आहे. त्याचे प्रमाण आता आणखी वाढले आहे. स्विस बँकेच्या नोंदी सांगतात की 2013 मध्ये 42 टक्के वाढ होती, हे ऐकून तुम्हाला दुःखही होईल आणि आश्चर्यही वाटे. बंधुभगिनीनो, स्विस बँकेची तत्कालिक आकडेवारी जसजशी मिळू लागेल, तसतशा परदेशात काळा पैसा ठेवणाऱ्यांच्या अडचणी आणखी वाढतील. तुमच्याकडे तसा पैसा नसेल याची मला खात्री आहे. देशाच्या प्रेमापोटी असा पैसा असलेल्यांना तुम्ही योग्य ते सांगाल याचा मला विश्वास आहे.

मित्रांनो, मी स्वच्छ भारत अभियान राबवत आहे. त्याचबरोबर देशातील आर्थिक आणि वित्तीय व्यवस्था स्वच्छ करण्याचीही प्रक्रिया सुरू केली आहे. 8 नोव्हेंबर ही तारीख तुमच्या सगळ्यांच्या मनावर कोरली गेली असेल याची मला खात्री आहे. विमुद्रीकरणाचा निर्णय काळ्या पैसा आणि भ्रष्टाचाराविरुद्ध उचललेले मोठे पाऊल होते. माझ्या असे कानावर आले आहे की 8 नोव्हेंबरनंतर तुम्ही तुमच्या कामात आजवर कधी नाही इतके व्यस्त झाला आहात. सनदी लेखापालांनी दिवाळीची सुट्टी साजरी करण्यासाठी हॉटेल्स बुक केली होती, त्यांना त्यांच्या टिअरप्स रद्द करून कामाच्या ठिकाणी यावे लागले. परत आल्यावर तुम्हाला 24 तास काम करावे लागले. तुम्ही चुकीचे केलेत, बरोबर केलेत मला माहित नाही. पण तुम्ही तुमच्या ग्राहकासाठी काम केले की देशासाठी केले, पण तुम्ही रात्रंदिवस काम केले हे मातूर खरे आहे.

मित्रांनो, मला काळा पैसा कायमचा नष्ट करण्याच्या मोहिमेविषयी माझे विचार आज तुमच्यापुढे मांडायचे आहेत. कारण या मोहिमेची ताकद तुम्हाला ठाऊक आहे. बँकांमध्ये जमा करण्यात आलेल्या पैशाविषयी सगळी माहिती खणून काढण्याची मोठी व्यवस्था सरकारनं विकसित केली आहे. 8 नोव्हेंबरपूर्वी आणि नंतर बँकेत झालेल्या पैशांच्या व्यवहारांची बारकाईने छाननी सुरू आहे. आम्ही कुणाचीही चौकशी केली नाही पण फक्त आकडेवारीची तथ्य तपासलीत.

मित्रांनो, मी तुम्हाला सांगितलंच आहे की तुमचं देशप्रेम माझ्या देशप्रेमापेक्षा जराही कमी नाही. मी आज प्रथमच उघडपणे सांगतो आहे त्यामुळे सगळा देश आश्चर्यचकित होईल, आतापर्यंत जेवढ्या आकडेवारीचा अभ्यास केला आहे, त्यावरून असं निष्पन्न झालं आहे की, 3 लाख नोंदणीकृत कंपन्यांचे व्यवहार संशयास्पद आहेत.

अजून खूप माहिती खणून काढायची आहे, त्यामुळे मी सांगू शकत नाही की हा आकडा नेमका किती असू शकेल. ही सगळी प्रक्रिया सुरू झाल्यानंतर अनेक गंभीर बाबी उघडकीस आल्या आहेत. मी हे तुम्हाला सांगतो आहे कारण तुम्हाला सरकारचा त्यामागचा विचार कदाचित कळू शकेल, राजकारण्यांची ताकद तुमच्या लक्षात येऊ शकेल. एकीकडे सरकार, प्रसार माध्यम, संपूर्ण व्यवसाय क्षेत्र 30 जूनच्या मध्यरात्रीकडे आणि त्यानंतर 1 जुलैला काय होणार याकडे लक्ष ठेवून होतं. दुसरीकडे त्याच्या केवळ 48 तास अगोदर लेखणीच्या केवळ एका फटक्यासरशी 1 लाख कंपन्यांची नोंदणी रद्द करण्यात आली.

रजिस्ट्रार ऑफ कंपनीच्या यादीतून या एक लाख कंपन्या काढून टाकण्यात आल्या आहेत. मित्रांनो, हा काही साधासुधा निर्णय नाही. राजकारणाचे हिशेब आणि गणितं मांडणारे असे निर्णय घेऊ शकत नाहीत तर केवळ देशभक्तीनं प्रेरित असणारेच लोक असे निर्णय घेऊ शकतात. ज्यांनी देशातील गरीबांची लूट केली, त्यांना ती आता परत गरीबांना द्यावीच लागेल.

याशिवाय 37 हजारांहून जास्त बनावट कंपन्यां सरकारनं शोधून काढल्या आहेत. काळा पैसा आणि हवालाचा पैसा दडवण्यासाठी काढण्यात आलेल्या अशा कंपन्यांविरुद्ध कठोर कारवाई केली जाणार आहे. भविष्यात कायद्याचं उल्लंघन करणाऱ्यांविरुद्ध आणखी कठोर कारवाईची व्यवस्था करण्यात आली आहे. बनावट कंपन्यांचं उच्चाटन आणि काळ्या पैशांविरुद्ध मोहीम सुरू करणं हे राजकारणाच्या दृष्टीनं चुकीचं आणि राजकीय पक्षासाठी नुकसानकारक आहे, याची मला कल्पना आहे. पण देशासाठी कुणाला तरी असे निर्णय घ्यावेच लागणार आहेत.

माझ्या सनदी लेखापाल मित्रांनो, आज मी तुमच्या संस्थेच्या वर्षांपनदिनानिमित्त आलो आहे, त्यानिमित्ताने एक साधा प्रश्न तुम्हाला विचारायचा आहे. हिशेबाच्या नोंदी चोख ठेवण्याची ताकद तुमच्याकडे आहे. नोटवंदीनंतर अशा कंपन्यांना तुमच्यापैकी कुणीतरी नक्कीच मदत केली असणार. अशा चोर आणि दरोडेखोर कंपन्यांना आर्थिक डॉक्टरकडे जाण्याची गरज भासली असणारच, त्यासाठी अशा कंपन्या तुमच्यापैकी कोणाकडे तरी आल्या असतीलच. ज्यांनी अशा कंपन्यांना मदत केली अशा लोकांची नावं उघड होण्याची आवश्यकता आहे की नाही? मित्रांनो, मला सांगण्यात आलं आहे की सनदी लेखापालांची संख्या 72 हजारांपेक्षा जास्त आहे. तुमच्यासोबत सहायक प्रशिक्षणार्थीही काम करतात. त्यांचीही संख्या जवळपास दोन लाख इतकी आहे. असे तुम्ही 2 लाख 72 हजार सनदी लेखापाल आणि तुमच्या ऑफिसांमध्ये काम करणारा कर्मचारी वर्ग मिळून या क्षेत्रात काम करणाऱ्यांची संख्या सुमारे आठ लाखांच्या आसपास आहे. तुम्हा लोकांना आकडेवारी पटकन समजते म्हणून तुमच्यापुढे काही आकडेच मांडतो.

देशात अंदाजे दोन कोटींहून अधिक इंजिनअर्स आणि व्यवस्थापन पदवीधारक आहेत. तर आठ लाखांपेक्षा जास्त डॉक्टर्स आहेत. हे सर्व व्यवसाय अतिशय प्रतिष्ठेचे मानले जातात, या व्यवसायांना खूप मान दिला जातो. कोट्यवधी लोक या व्यवसायांमध्ये आहेत. त्याही पेक्षा देशात टोलेजंग, राजेशाही धाटाच्या घरांची संख्याही काही कोटींमध्ये आहे. सुमारे दोन कोटी 18 लाख लोकांनी गेल्या वर्षी परदेश प्रवास केला. अर्स असूनसुद्धा तुम्हाला आश्चर्य वाटेल देशातले केवळ 32 लाख लोक आपलं उत्पन्न 10 लाखांच्यावर असल्याचं कर परतावा दाखल करताना सांगतात. कुणाचा यावर विश्वास बसू शकेल? हिशेबाच्या नोंदी बरोबर ठेवणाऱ्यांनो मी तुम्हाला विचारतो आहे, 10 लाखांहून अधिक उत्पन्न असलेले देशात फक्त 32 लाखच लोक आहेत ?

माझ्या पिरय मित्रांनो, हे आपल्या देशातलं कटुसत्य आहे. हे आकडे सांगतात की 32 लाख लोकच आपले उत्पन्न 10 लाख रुपयांपेक्षा जास्त आहे, असे दाखवतात. यातले बरेचसे लोक पगारदार आहेत. त्यांचं निश्चित उत्पन्न आहे आणि त्यातले बहुतांश सरकारी नोकर आहेत, ज्यांना सरकारकडून वेतन मिळतं. मात्र, या व्यतिरिक्त देशात प्रत्यक्षात काय परिस्थिती आहे. बंधूनो, मी आणखी आकडेवारी सांगू इच्छित नाही. मात्र, एकच सांगतो, देशात दरवर्षी करोडो वाहनांची खरेदी केली जाते आणि तरीही देशाप्रती कर भरण्याची जी जबाबदारी आहे, त्याचं मात्र पालन केलं जात नाही ही चिंतेची बाब आहे.

आणखी आकडेवारी तुम्हाला सांगण्यापेक्षा माझ्या सीए मित्रांनो मी माझे विचार तुम्हाला सांगू इच्छितो. जेव्हा कुठल्याही व्यक्ती किंवा ग्राहकाच्या आसपासचं वातावरण सकारात्मक असतं, तेव्हाच ती व्यक्ती कर भरायला प्रवृत्त होते. जर त्याला सल्ला देणाराच काही सत्य लपवायला सांगत असेल तर तो आपसूकच चुकीच्या मार्गाला लागतो. म्हणूनच असे चुकीचे सल्ले देणाऱ्यांना शोषून त्यांच्यावर कठोर कारवाई करण्याची गरज आहे. त्याकरता तुम्हालाही पावलं उचलावी लागतील. सीए ही अशी व्यवस्था आहे, ज्यामध्ये मनुष्यबळ विकासाचं काम तुम्हीच करता, तुमचा अभ्यासक्रम तुम्हीच तयार करता, तुम्हीच परीक्षा घेता, नियमही तुम्हीच बनवता आणि तुमची संस्था दोषींना शिक्षा करतं. तेव्हा असा प्रश्न निर्माण होतो की लोकशाहीचं मंदिर म्हणजे देशातील सव्वाशे कोटी जनतेचा आवाज असलेल्या संसदेनं तुम्हाला एवढे अधिकार दिलेले असतानाही गेल्या 11 वर्षांमध्ये फक्त पंचवीसच सनदी लेखापालांवर कारवाई झाली. केवळ 25 लेखापालांनीच गैरप्रकार केले असतील?

मी ऐकलं आहे की 1400 हून अधिक प्रकरणं कित्येक वर्षांपासून प्रलंबित आहेत. एका प्रकरणाचा निपटारा होण्यात अनेक वर्षं जातात. मला सांगा मित्रांनो, अशा अत्यंत उच्चविद्याविभूषित लोकांसाठी ही चिंतेची बाब आहे की नाही, बंधुभगिनीनो, देशाच्या स्वातंत्र्यलढ्यात अनेक युवक फासावर गेले. अनेक थोर लोकांनी देशाच्या स्वातंत्र्यासाठी तुरुंगवास भोगला. त्या काळात विविध व्यवसायातले लोक पुढे येऊन ते स्वातंत्र्य चळवळीत सामील झाले.त्यापैकी बरेचजण वकील होते. त्यापैकी बहुसंख्य बॅरिस्टर होते. त्यांना कायद्याचं ज्ञान होतं. कायद्याविरुद्ध लढा देण्याचे परिणाम त्यांना चांगलेच ठाऊक होते. अर्स असूनसुद्धा त्या काळातील लोकांनी त्यांचा वकिली व्यवसाय उत्तम चालला असतानाही वकिली सोडून देशाच्या स्वातंत्र्यसंग्रामात उडी घेतली.

केवळ महात्मा गांधी, सरदार पटेल, डॉ. आंबेडकर, नेहरू एवढेच नव्हेत तर डॉ. राजेंद्रप्रसाद, पं. मदनमोहन मालवीय, बाळ गंगाधर टिळक, सी. राजगोपालाचारी, मोतीलाल नेहरू, देशबंधू चित्तरंजन दास, सैफुद्दीन कुचलू, भुलाभाई देसाई, लाला लजपतराय, तेजबहादूर सपरू, असफअली, गोविंद वल्लभ पंत, कैलासनाथ काटजू अशी किती असंख्य नावं आहेत ज्यांनी वकिली सोडून देशासाठी जीवन अर्पण केलं. देशाच्या स्वातंत्र्यासाठी आपलं पूर्ण आयुष्य समर्पित केलं. त्यापैकी अनेकांनी देशाचे संविधान तयार करताना महत्वपूर्ण योगदान दिलं आहे. देशाच्या इतिहासाचं अविभाज्य अंग असलेल्या या थोर लोकांना आपण विसरू शकत नाही.

मित्रांनो, आपला देश आज इतिहासाच्या आणखी एका महत्त्वाच्या टप्प्यावर आहे. 1947 नंतर झालेल्या राजकीय एकीकरणानंतर आता देश आर्थिकदृष्ट्या एक होत आहे. आपला देश या वर्षात, 2017 मध्ये एका नवीन प्रवासाला प्रारंभ करत आहे. एक राष्ट्र, एक कर, एक बाजारपेठ हे स्वप्न साकार होत आहे. या ऐतिहासिक प्रसंगी सनदी लेखापालांची भूमिका सर्वात महत्त्वाची ठरणार आहे. मित्रहो, तुम्ही माझ्या भावना समजून घ्या, स्वातंत्र्याच्या लढ्यात वकिली क्षेत्रातील लोकांनी देशासाठी प्राण पणाला लावले होते. तुम्हाला तुरुंगवास भोगण्याची गरज नाही. हा देश तुमचाच आहे. तुमचीच मुलं या देशाचं भविष्य आहेत. त्यामुळे स्वातंत्र्य लढ्याचं ज्याप्रमाणे वकिलांनी नेतृत्व केलं तसंच या नव्या युगात देशातील नेतृत्वाची सूत्रं तुमच्याच हातात असण्याची गरज आहे. आता यापुढे आर्थिक विकासाचं नेतृत्व सनदी लेखापालांच्या सैन्यानं सांभाळलं पाहिजे.

आर्थिक विकासाचा मार्ग अधिक बळकट करण्याचं काम दुसरं कुणी नाही तर तुम्हीच करू शकता. तुम्हाला हे दिसतच असेल, मी पुन्हा तुम्हाला विनंती करतो की, भ्रष्टाचार संपवण्यासाठी तुमच्या ग्राहकांना प्रामाणिकपणाच्या मार्गावर आणा. भ्रष्टाचार संपवण्यासाठी तुम्ही सूत्रं ताब्यात घ्या.

मित्रांनो, सनदी लेखापालच देशाच्या अर्थव्यवस्थेचे राजदूत असतात. सरकार आणि कर्दात्या व्यक्ती आणि कंपन्यांदरम्यान तुमची मध्यस्थाची भूमिका असते. पंतप्रधानांपेक्षाही तुमची स्वाक्षरी जास्त महत्त्वाची असते. तुमची सही सत्यतेच्या विश्वासाची साक्ष देते.

एखादी कंपनी छोटी असो वा मोठी त्यांच्या हिशोबांचे व्यवहार एकदा स्वाक्षरी करून प्रमाणित केलेत की, सरकार, या देशातील जनता तुमच्यावर विश्वास ठेवते. एकदा तुम्ही बॅलन्सशीटवर स्वाक्षरी केलीत की दुसरं कुणीही त्या कंपनीच्या बॅलन्सशीटवद्दल प्रश्न उपस्थित करत नाही. तुमची सही ज्यावर असेल त्या फाईल्स अडवून ठेवल्या जात नाहीत. मित्रांनो, आज एक नवा अध्याय सुरू होतो. मी त्या नवीन अध्यायाची माहिती तुम्हाला सांगण्यासाठी आलो आहे.

एखाद्या कंपनीच्या आर्थिक व्यवहारांच्या नोंदीवर, बॅलन्सशीटवर तुम्ही स्वाक्षरी केली, सरकारी अधिकार्यांनी त्याला मान्यता दिली, कंपनीची भरभराट होऊ लागली, प्रगती सुरू झाली की तुम्हीही मोठे होता, तुमचीही भरभराट होते. तेव्हा कोणी वयस्क व्यक्ती म्युच्युअल फंडांमध्ये आपला पैसा गुंतवते. एखादी विधवा महिला तिची महिनाभराची बचत रोखे बाजारात गुंतवते. जेव्हा एखाद्या कंपनीचा खरा अहवाल दिला जात नाही, सत्य लपवलं जातं आणि जेव्हा खरी परिस्थिती उघडकीस येते तेव्हा नुसती ती कंपनीच बुडते असे नाही तर मित्रांनो, त्या गरीब विधवेचं आयुष्यही उद्ध्वस्त होतं. ती वयस्क व्यक्तीही बरबाद होते.ते केवळ तुमच्या सहीवरच्या विश्वासाच्या आधारे आपली बचतपुंजी गुंतवतात. म्हणून माझं तुम्हाला आवाहन नाही तर आग्रह आहे मित्रांनो, की ज्या तुमच्या एका स्वाक्षरीवर देशातले सव्वाशे कोटी नागरिक विश्वास ठेवतात त्या विश्वासाला तडा जाऊ देऊ नका. त्या विश्वासावर साधा ओरखडादेखील उमटू देऊ नका. या विश्वासाला तडा गेला आहे असें हृदयात कुठेतरी खोलवर जाणवत असेल तर तो पुन्हा निर्माण करण्यासाठी पुढाकार घ्या.

2017 च्या जुलैचा पहिला दिवस, तुमच्या संस्थेचा वर्षांपन दिन तुमच्यासाठी नवीन संधी घेऊन आला आहे. प्रामाणिकपणाच्या या उत्सवात सहभागी होण्यासाठी मी तुम्हाला निमंत्रित करतो. आपल्या कामाचं महत्त्व तुम्ही समजून घ्या आणि त्यानुसारच योग्य मार्ग निवडा. समाज तुमच्याकडे किती अभिमानाने पाहील, याची तुम्ही स्वतःच अनुभूती घ्या.

मित्रांनो, कर परताव्याच्या वेगवेगळ्या व्याख्या आहेत. तथापि, सरकारतर्फे जो कर गोळा करण्यात आला, तो देशाच्या विकासासाठी उपयोगात आणल्या गेला की नाही ? हा च तो कर परतावा आहे, असे मला वाटते.

चलनवाढ रोखण्यासाठी हा कर परतावा महत्त्वाची भूमिका बजावतो. जिने आयुष्यभर स्वयंपाकासाठी लाकडांचा उपयोग केला, अशा गरीब महिलेला गॅस जोडणी देण्याची तरतूद हा परतावा करतो. एकटेपणाचे आयुष्य जगणाऱ्या वृद्धांच्या निवृत्ती वेतनासाठी हा निधी उपयोगात आणला जातो.

दिवसभर कठीण परिश्रम करून शिक्षण पूर्ण करणाऱ्या तरुणांच्या स्वयंरोजगारासाठी हा पैसा उपयोगात आणला जाऊ शकतो, जे त्यातून रात्र शाळेत शिकू शकतील.

ज्यांच्या जवळ स्वतःच्या उपचारासाठी पैसे नाहीत, जे आजारी असूनही त्यांच्या नित्याच्या कामांमधून वेळ काढू शकत नाही अशा गरीब लोकांना परवडणाऱ्या औषधांची तरतूद करण्यासाठी हा पैसा उपयोगात आणला जातो.

जे सीमेवर आपल्या संरक्षणासाठी जोखीम पत्करतात, अशा शूर सैनिकांसाठी हा कराच्या माध्यमातून गोळा केलेला पैसा उपयोगात आणता येऊ शकतो. देशाच्या सत्तर वर्षांच्या स्वातंत्र्यानंतर सुद्धा ज्यांच्याकडे विद्युत पुरवठा नाही अशांच्या आयुष्यात प्रकाश आणण्यासाठी हा निधी वापरला जातो.

देशाच्या गरिबांना यापेक्षा चांगली सेवा कशी देता येईल हे पहिले पाहिजे. तुम्हाला कल्पना नाही कि तुमच्या एक स्वाक्षरीमुळे किती गरिबांना मदत मिळणार आहे. या देशाच्या सामान्य जनतेचे स्वप्न पूर्ण करण्याची मोठी जबाबदारी तुमच्यावर आहे. तुम्ही खूप महत्त्वाची जबाबदारी पार पडू शकता आणि मला विश्वास आहे कि, जर तुम्ही एकदा का ठरवले तर 1 जुलै २०१७ हा आयसीएआयच्या इतिहासाला वेगळे वळण देणारा दिवस ठरेल.

आणि मित्रांनो, तुम्ही एकदा जर पक्का निश्चय केला तर, मी पूर्ण विश्वासाने सांगतो की कुणीही कर चुकविण्याचा प्रयत्न करणार नाही. लोक तेव्हाच नियम मोडतात जेव्हा त्यांना पाठिंबा देणारे कुणीतरी असत. मित्रांनो, जीएसटी हे तुमच्यासाठी एक माध्यम आहे जे तुमचे योगदान राष्ट्र निर्मितीसाठी घेऊ शकेल. मी तुम्हाला अशी विनंती करतो की तुम्ही लोकांपर्यंत पोहचा. मी जेव्हा इथे येण्याच्या मार्गावर होतो, निलेश म्हणाले कि तुम्ही व्यापारांना जीएसटी समजावून सांगण्यासाठी मदत करणार आहात. त्याबद्दल मी तुमचे अभिनंदन करतो.

तुम्ही लोकांना भेटा, प्रोत्साहित करा त्यांना. एकात्मतेच्या मुख्य धारेत सामावून घ्या. या मार्गात सरकारने सनदी लेखापाल या क्षेत्रात येण्याच्या संधी उपलब्ध करून दिल्या आहेत. तुम्ही यासाठी तयार रहा. विशेषतः या क्षेत्रातील तरुण व्यवसायिकांना मी तयार राहायला सांगतो.

कृपया पुढे या, सरकारने अलीकडेच मंजूर केलेल्या विशेषतः नादारी आणि दिवाळखोरी कायद्याच्या योग्य अंमलबजावणीसाठी आणि यशस्वीतेसाठी सनदी लेखापालांची भूमिका अत्यंत महत्त्वाची आहे. या कायद्याअंतर्गत, जेव्हा कंपनीला नादार म्हणून घोषित केले जाते तेव्हा या कंपनीचे नियंत्रण नादारी व्यवसायिकाकडे जाते.

सनदी लेखापाल एक नव्या कारकिर्दीची सुरुवात या क्षेत्रात करू शकतो. हे एक वेगळे दार तुमच्यासाठी सरकारने खुले केले आहे. मात्र, आजपासून जो नवा मार्ग तुम्ही स्वीकारणार आहात, या मार्गावरील सी ए म्हणजे सनद आणि अचूकता, अनुपालन आणि प्रामाणिकपणा होय.

वर्ष २०२२ मध्ये आपला देश स्वातंत्र्याची ७५ वर्षे पूर्ण करतो आहे. यासाठी देशाने काही उद्दिष्ट ठरविली आहेत. नवीन भारत आपल्याकडून कठोर परिश्रम आणि उद्योगांची अपेक्षा करतो.

एक संस्था, भारताचे सनदी लेखापाल, एक व्यक्ती आणि एक नागरिक म्हणून भूमिका निभावताना, कुठल्या प्रकारच्या भारताचे स्वप्न आपण स्वातंत्र्याच्या ७५ व्या वर्षपूर्तीनिमित्त, पाहणार आहोत? भारताच्या स्वातंत्र्याच्या ७५ व्या वर्षपूर्तीनंतर दोन वर्षांनी "भारतीय सनदी लेखापाल संस्थे"ला ७५ वर्ष पूर्ण होणार आहेत.

भारताला ७५ व्या वर्षाच्या स्वातंत्र्यपुर्ती निमित्त तुम्ही आजपासून कार्यक्रम तयार करा. या संस्थेला एका विशिष्ट उंची मिळवून देण्यासाठी आणि तिच्या नावलौकिकासाठी तसेच या ऐतिहासिक प्रसंगासाठी एक आराखडा तयार करा आणि ठरवा देशासाठी, देशातल्या लाखो लोकांसाठी आणि तरुणांसाठी, त्यांच्या भविष्यासाठी काय करता येईल.

तुम्ही देशाला पारदर्शी आणि भ्रष्टाचारमुक्त व्यवस्था देऊ शकत नाही का? जे कर भरून बचत करतात अशा कित्येक लोकांचा तुम्ही विचार करणार आहात कि ज्या लोकांना तुमच्याकडे बघून कर भरण्याची स्फूर्ती येते. तुम्हाला याबाबत ठरवायचे आहे ?

तुम्ही तुमच्यासाठी उद्दिष्ट ठरवा की, किती लोकांना तुम्ही मनापासून कर भरण्यासाठी प्रेरित करू शकता, मुख्य धारेत आणू शकता ? या कामासाठी तुमच्याशिवाय चांगला निर्णायक कोण असू शकेल?

तुमच्या व्यवसायात तंत्रज्ञानाची भूमिका विस्तारित करण्यासाठी काय करता येईल यावर विचार करा. फॉरेन्सिक सायन्स या क्षेत्रात आणण्यासाठी काय करू शकता, ते कसे उपयोगी पडू शकेल, या साठीही तुम्ही उद्दिष्ट ठरवू शकता.

मित्त्रांनो, तथापि , मला तुमच्याकडून एक अपेक्षा आहे जी तुम्ही पूर्ण करू शकता. मी समजून घ्यायला अयशस्वी ठरलो कि तुम्ही पाठीमागे का राहता? मित्त्रांनो, जगात चार महत्वाच्या संस्था आहेत ज्यावर मोठ्या संस्था आणि संघटना त्यांच्या अंकेक्षणासाठी या चार संस्थांवर विश्वास ठेवतात, त्यांना 'बिग फोर'च म्हटल्या जाते. आपण या चार मध्ये कुठेही बसत नाही.

पण तुम्ही यासाठी सक्षम आहात आणि एकतर प्रतिभेची कमतरता नाही. मित्त्रांनो, जेव्हा भारत, वर्ष २०२२ मध्ये स्वातंत्र्याची ७५ वर्ष पूर्ण करेल त्यावेळी आपण या 'बिग फोर' ला 'बिग एट'मध्ये रूपांतरित करू शकू. पण त्यासाठी भारताला जगात आदराची वागणूक मिळविण्यासाठी तुम्ही स्वतः लक्ष्य ठरवायला हवे.

या आठ पैकी चार मोठ्या संस्था या लोकांवर निर्भर करतात जे माझ्या आधी येथे बसले आहेत. तुमच्या व्यवसायाला ख्याती आणि व्यवसायिकता मिळवून देणे हे कठीण काम नाही. मित्त्रांनो, सनदी लेखापालन क्षेत्रात जगाच्या पाठीवर कुठेही तुम्हाला आदर मिळाल्याशिवाय राहणार नाही . शेवटी मी तुम्हाला प्रसिद्ध अर्थतज्ज्ञ चाणक्याच्या सल्ल्याची आठवण करून देतो, तो म्हणतो, "कालाति क्रमात काल एव फलम पिबति" म्हणजे आपले कर्तव्य योग्य वेळी पूर्ण केले नाही, तर वेळ निघून गेल्यावर त्या कर्तव्य पालनाचा काही उपयोग होत नाही. त्यामुळे तुमचा वेळ वाया घालवू नका.

अरुणजी नुकतेच तुमच्याशी बोललेत, ते म्हणत होते की, याआधी कधीही अशी संधी प्राप्त झाली नाही. तुम्हा लोकांना अशी संधी मिळणे हे तुमचे भाग्य आहे. ही संधी दवडू नका.

मी तुम्हाला देशाच्या विकासातील मुख्य धारेत समाविष्ट कार्यासाठी आमंत्रित करण्यासाठी आलो आहे तुम्ही या व्यवसायावरही तुमची दृष्टी दळू देऊ नका जी संपूर्ण अर्थव्यवस्थेच्या शाश्वततेसाठी, क्षमता म्हणून तुमच्या पाठीशी राहील. मी पुन्हा एकदा आयसीएआयच्या स्थापनदिनानिमित्त तुमच्या या संपूर्ण विभागासाठी, येथे उपस्थित सनदी लेखापालांना शुभेच्छा देतो.

मी हा कार्यक्रम व्हिडीओ लिंकद्वारे इतर देशांमधून बघत असणाऱ्या सर्व लोकांचे तसेच सनदी लेखापालांचे आभार मानतो

मी अशी इच्छा व्यक्त करतो की सर्व आता एका नव्या दिशेने, नव्या उमेदीने आणि नव्या ध्येयाने संक्रमण करू जे साधारण लोकांना श्रद्धा आणि सदृच्छेने हे पर्व साजरे करण्यासाठी प्रेरित करतील. सूप सूप धन्यवाद माझ्या मित्त्रांनो !

बी. गोखले/दर्शना

(Release ID: 1494371) Visitor Counter : 6

